



IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum id-19 ta' Diċembru 2019

Appell numru 216 tal-2019

Il-Pulizija

vs

Daniel GATT

Il-Qorti :

1. Dan huwa appell minn sentenza mogħtija mill-Qorti tal-Maġistrati (Malta) nhar 1-10 ta' Lulju 2019 fil-konfront ta' Daniel GATT, detentur tal-karta tal-identita bin-numri 260300L fejn gie mixli talli fit-22 ta' Settembru 2018 għall-ħabta ta' bejn is-1800hrs u 1900hrs għewwa Bugibba Hotel fi Triq it-Turisti, San Pawl il-Baħar :
 - i. Mingħajr il-ħsieb li joqtol jew li jqiegħed il-ħajja ta' Claire-Ann Abela f' perikolu ċar ikkagunalha ħsara fil-ġisem jew fis-saħħa

tagħha liema ħsara hija ta' natura hafifa hekk kif iċcertifikata minn Dr. K. Causon.

- ii. U aktar talli ġab ruħu b' mod li ta fastidju lil Claire-Ann Abela;
- iii. U aktar talli bl-imġieba tiegħu kkaġuna lil Claire-Ann Abela biża' li ser tintuża vjolenza kontriha jew kontra l-proprejta tagħha jew kontra l-persuna jew proprejta ta' xi hadd mill-axxendenti, dixxendenti aħwar subien jew bniet jew xi persuna oħra.
- iv. Il-Qorti ġiet mitluba wkoll sabiex fil-każ ta' htija tipprovdi għas-sigurat ta' Claire-Ann Abela kif ukoll għall-familjari tagħha sabiex jinżamm il-bon ordni pubbliku, flimkien mal-piena jew minflok piena applikabbli għar-reat, torbot lill-ħati b'obligazzjoni tiegħu nnifsu taħt penali ta' somma ta' flus li tiġi ffissata mill-Qorti.

2. Permezz tas-sentenza aktar il-fuq imsemmija, dik il-Qorti iddeċidiet li wara li rat l-artikolu 221(1) tal-Kodiċi Kriminali iddikjarat lill-imputat appellant ħati tal-ewwel imputazzjoni u ai termini tal-artikolu 22 tal-Kapitolu 446 tal-Liġijiet ta' Malta illiberatu bil-kondizzjoni li ma jagħmilx reat ieħor fi żmien sitt (6) xhur mid-data tas-sentenza filwaqt li ai termini tal-artikolu 383 tal-Kodiċi Kriminali obligatu jżomm il-paċi ma Claire-Ann Abela u l-familjari tagħha għal żmien sena mid-data tas-sentenza taħt penali ta' ħames mitt euro (€500). Inoltre il-Qorti ddikjaratu mhux ħati tat-tieni u t-tielet imputazzjonijiet u illiberatu minnhom.

3. Permezz ta' rikors datat 25 ta' Lulju 2019, l-imputat interpona appell minn din is-sentenza fejn essenzjalment qajjem żewġ aggravji : - wiehed li jittratta l-apprezzament tal-meritu u tal-Liġi magħmul mill-Qorti tal-Maġistrati u l-ieħor dwar il-piena erogata li skont l-appellant kienet eċċessiva.
4. Rat l-atti kollha u semgħet it-trattazzjoni tal-partijiet matul l-udjenza;

Ikkunsidrat : -

5. Illi *in breve* l-fatti tal-kawża huma li fiż-żminijiet indikati fiċ-ċitazzjoni Daniel GATT u Claire-Ann Abela kellhom relazzjoni. Waqt li kienu f'din ir-relazzjoni Abela tgħid li l-appellant kien sar abbużiv fil-konfront tagħha u anke kien ġieli jerfa' jdejh fuqha tant li anke kien qiegħed imur għand counsellor minhabba f'hekk. Dak inhar tat-22 ta' Settembru 2018 waqt li kienu fil-Bugibba Hotel, qam argument bejn l-appellant, Claire-Ann Abela u kien involut ukoll huha Claude Abela. F'dan l-incident, Claire-Ann Abela tgħid li l-appellant refa' jdejh fuqha u kkaġunalha offiżi ta' natura hafifa.
6. Illi f'dan il-każ l-appell jistrieħ kwazi unikament fuq l-apprezzament tal-fatti magħmula mill-Qorti tal-Maġistrati. Il-provi mresqa mill-partijiet f'dan il-każ jikkonsistu fix-xieħda tal-allegata vitma Claire-Ann Abela u l-appellant li kienu l-protagonisti

prinċipali f' din l-istorja, f' dik ta' Claude Abela u ta' Justin Abdilla li kienu xiehda iżda t'episodju ieħor li mhux dak li minnu tnisslu l-allegati offiżi fuq il-persuna ta' Abela. Imbagħad hemm l-affidavit ta' PC723 flimkien mal-NPS u l-affidavit ta' PC343, li jiġbru fihom ir-rapport li sar fl-għassa tal-Pulizija minn Claire-Ann Abela flimkien ma' omm l-appellant stess. Hemm imbagħad iċ-ċertifikat mediku ta' Dr. K. Causon.¹

7. Il-verżjonijiet ta' Claire-Ann Abela u tal-appellant huma konfliġġenti fuq il-punt l-aktar nevralġiku ta' dan il-każ, jiġifieri fir-rigward ta' kemm verament l-appellant kien ikkaġuna offiża ħafifa fuq il-persuna ta' Abela. Għalhekk, qabel xejn, din il-Qorti tqis li għandha tissofferma ruħha fuq il-prinċipji regolaturi rigward din il-proċedura ta' appell minn sentenza tal-Qorti tal-Maġistrati, kif ukoll dwar dawk li huma r-regoli kardinali dwar kif l-evidenza mogħtija minn dawn ix-xiehda aktar il-fuq imsemmija għandha tiġi analizzata minn Qorti ta' Ġustizzja Kriminali f' dan il-pajjiż. In fine, din il-Qorti tesplora l-mod kif dawn il-prinċipji jsibu l-applikazzjoni tagħhom, *in concreto*, f' dan il-każ.

8. B' mod partikolari f' appelli ta' dan il-generu, li jistrieħu prinċipalment fuq apprezzament tal-provi prodotti huwa importanti li jiġi ċċarat x'inhuma l-funzjonijiet ta' din il-Qorti tal-Appell Kriminali, li f' dan il-każ tisma' appelli minn sentenzi mogħtija mill-Qorti tal-Maġistrati. Dawn il-funzjonijiet ġew

¹ u dan wara li kif verbalizzat a fol 12 id-Difiża eżentat lill-Prosekuzzjoni mill-htieġa li ttella' lil dan it-Tabib biex jixhed dwar u jawtentika iċ-ċertifikat eżebit.

spjegati f' diversi sentenzi, fosthom fis-sentenza *Ir-Repubblika ta' Malta vs Emanuel ZAMMIT* deciza mill-Qorti tal-Appell Kriminali (Sede Superjuri)² fejn intqal:-

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi maghmul mill-ewwel Qorti jekk tasal ghall-konkluzjoni li dik il-Qorti setghet ragjonevolment u legalment tasal ghall-konkluzjoni li tkun waslet ghaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda taghmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni taghha. Jekk, izda, din il-Qorti tasal ghall-konkluzjoni li l-ewwel Qorti, fuq il-provi li kellha quddiemha, ma setghetx ragjonevolment jew legalment tasal ghall-konkluzjoni li tkun waslet ghaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

² Tal-21 t' April 2005. Ara wkoll Ara, fost ohrajn, l-Appelli Kriminali Superjuri: *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs Godfrey Lopez* u *r-Repubblika ta' Malta v. Eleno sive Lino Bezzina* 24 ta' April 2003, *Ir-Repubblika ta' Malta vs Lawrence Asciak sive Axiak* 23 ta' Jannar 2003, *Ir-Repubblika ta' Malta vs Mustafa Ali Larbed*; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

Fil-kawza *Ir-Repubblika ta' Malta vs Domenic Briffa* gie mistqarr li :

Kif gie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tiddisturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu ghall-verdett li jkunu waslu ghalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal ghaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il- verdett taghhom huwa regolari f'dan is-sens, din il-Qorti ma tiddisturbax (ara per ezempju *Ir-Repubblika ta' Malta v. Godfrey Lopez* u *r-Repubblika ta' Malta v. Eleno sive Lino Bezzina* decizi minn din il-Qorti fl-24 ta' April 2003, *Ir-Repubblika ta' Malta v. Lawrence Asciak sive Axiak* deciza minn din il-Qorti fit-23 ta' Jannar 2003, *Ir-Repubblika ta' Malta v. Mustafa Ali Larbed* deciza minn din il-Qorti fil-5 ta' Lulju 2002, *ir-Repubblika ta' Malta v. Thomas sive Tommy Baldacchino* deciza minn din il-Qorti fis-7 ta' Marzu 2000, u *r-Repubblika ta' Malta v. Ivan Gatt* deciza minn din il-Qorti fl-1 ta' Dicembru 1994).

9. B'hekk anke jekk din il-Qorti tistharreġ ix-xiehda li tkun tressqet quddiem il-Qorti tal-Maġistrati, ir-rwol ta' din il-Qorti jibqa' dak ta' reviżjoni tad-deċiżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, ċjoe li terġa tisma' l-każ u tiddeċiedi l-każ mill-ġdid. Id-deċiżjoni jekk l-imputat ikunx ħati jew le qabel xejn teħodha l-Qorti tal-Maġistrati li għandha d-dover li tanalizza l-provi u l-argumenti legali u tasal għall-konkluzjonijiet tagħha wara li tkun qieset kollox.³
10. Din il-Qorti, bħala Qorti tal-Appell Kriminali twettaq id-dmir ta' reviżjoni tas-sentenza tal-Qorti tal-Maġistrati billi tara jekk u safejn, il-Qorti tal-Maġistrati, bis-saħħa tal-provi li jkunu ġew miġjuba mill-partijiet u tal-argumenti legali dibattuti quddiemha, setgħetx legalment u raġonevolment tasal għall-konkluzjoni milħuqa minnha fis-sentenza tagħha. Huwa minħabba f'hekk u biex tilhaq dan l-għan li din il-Qorti, bħala Qorti tal-Appell tagħmel l-apprezzament tagħha tal-provi prodotti quddiem dik il-Qorti.
11. Bosta drabi l-fatti li johorġu mill-provi mhux dejjem ikunu jaqblu ma xulxin. Anzi ġieli jkun hemm xiehda li jgħidu bil-maqlub ta' xulxin. Għalhekk din il-Qorti trid tara jekk, u safejn, b'dawk il-provi li kellha quddiemha, l-Qorti tal-Maġistrati setgħetx tasal għall-konkluzjonijiet tagħha kif jidhru fis-sentenza b' mod tajjeb u skont il-Ligi. Jekk din il-Qorti tara li l-Qorti tal-Maġistrati setgħetx tasal għall-

³ u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

konklużjonijiet li waslet għalihom skont il-provi u l-argumenti legali li kellha quddiemha, allura din il-Qorti ma tiddilx il-konklużjonijiet milhuqa mill-Qorti tal-Maġistrati u dan għaliex jekk il-Qorti tal-Maġistrati tkun għamlet xogħolha tajjeb, din il-Qorti ma tistax taqbad u tibdlilha s-sentenza jekk ma jkunx hemm raġuni valida.

12. Jekk mill-banda l-oħra din il-Qorti tara li, mill-provi li nġiebu jew mill-argumenti legali imresqin quddiemha, l-Qorti tal-Maġistrati tkun żbaljat fl-apprezzament tal-provi jew fl-interpretazzjoni tal-argumenti legali imresqin quddiemha, b'mod li allura din il-Qorti tqis ma jkunx sigur u sodisfaċenti li tistrieħ fuq dawk il-konklużjonijiet, allura din il-Qorti imbagħad għandha s-setgħa u d-dmir li tibdel dik is-sentenza mogħtija mill-Qorti tal-Maġistrati, jew dawk il-partijiet minnha li jirrizultaw li jkunu żbaljati jew li ma jirriflettux il-Liġi.⁴

13. In oltre, għal dak li jirrigwarda l-kredibbiltà tax-xhieda, l-artikolu 638 tal-Kodiċi Kriminali jagħmilha ċara li filwaqt li huwa fid-dover tal-Prosekuzzjoni li gġib il-provi kollha u l-aħjar prova possibbli sabiex il-grad tal-prova tal-Prosekuzzjoni jintlaħaq b'suċċess, is-

⁴ Ara wkoll, fost oħrajn, l-Appelli Kriminali Superjuri: *Ir-Repubblika ta' Malta vs Rida Salem Suleiman Shoaib*, 15 ta' Jannar 2009; *Ir-Repubblika ta' Malta vs Paul Hili*, 19 ta' Gunju 2008; *Ir-Repubblika ta' Malta vs Etienne Carter*, 14 ta' Dicembru 2004; *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs Godfrey Lopez* u *Ir-Repubblika ta' Malta vs Eleno sive Lino Bezzina*, 24 ta' April 2003; *Ir-Repubblika ta' Malta vs Lawrence Asciak sive Axiak*, 23 ta' Jannar 2003, *Ir-Repubblika ta' Malta vs Mustafa Ali Larbed*, 5 ta' Lulju 2002; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

subartikolu (2) tal-istess artikolu jippostula li xhud wiehed waħdu jekk emnut huwa suffiċjenti. Dan ukoll ġie kkonfermat minn ġurisprudenza nostrana kopjuża fejn dan il-prinċipju ġie ripetutament assodat.⁵

14. Illi wkoll relevanti ai fini tat-test tal-kredibbilta huwa l-artikolu 637 tal-Kodiċi Kriminali li jistipula li għal dak li jirrigwarda xhieda ta' eta' minuri, xhieda tal-imputat kif ukoll ix-xhieda ta' persuni li huma klassifikati taħt l-artikolu 636 tal-Kodiċi Kriminali, fosthom persuni li jkollhom interess fil-kwistjoni li fuqha tkun meħtieġa x-xhieda tagħhom, jew fir-rizultat tal-kawża : -

id-deċiżjoni (dwar il-kredibbilta tagħhom) tithalla fid-diskrezzjoni ta' min għandu jiġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandiex mis-sewwa jew hix konsistenti, u ta' fattizzi oħra tax-xhieda tiegħu, u jekk ix-xhieda hix imsahha minn xiehda oħra, u taċ-ċirkostanzi kollha tal-każ.

15. Skond il-ġurisprudenza nostrana jekk il-Qorti tal-Maġistrati tonqos milli tagħmel dan l-eżerċizzju fir-rigward ta' xhieda ta' ċertu portata jew li permezz tat-testimonjanza tagħhom ikollhom pern fuq is-sentenza finali, tista tirriżulta n-nullita' tal-proċeduri, li tista' titqajjem anki *ex officio* mill-Qorti stess u dan partikolarment meta l-każ ikun jistrieħ fuq il-kredibbilta' o meno tax-xhieda. Fi kliem ieħor jekk il-Qorti tkun qed tibbaża s-sentenza tagħha fuq in-nuqqas ta' kredibbilta' o meno ta' xhud jew xhieda partikolari, dik il-Qorti

⁵ Ara fost oħrajn l-appelli kriminali sede inferjuri fl-ismijiet *Il-Pulizija vs Joseph Bonavia* ppreseduta mill-imhalled Joseph Galea Debono u datata s-6 ta' Novembru 2002; *Il-Pulizija vs Antoine Cutajar* ippreseduta mill-Imhalled Patrick Vella u deċiża fis-16 ta' Marzu 2001; *Il-Pulizija vs Carmel Spiteri* ippreseduta mill-Imhalled David Scicluna u deċiża fid-9 ta' Novembru 2011; Ara wkoll *Ir-Repubblika ta' Malta vs Martin Dimech* deċiża mill-Qorti tal-Appell Sede Superjuri u ppreseduta mill-Imhallfin Joseph Filletti, David Scicluna u Joseph R. Micallef u datata 24 ta' Settembru 2004.

ma tkunx tista tasal għal tali konkluzjoni b'mod sodisfaċċenti mingħajr l-ewwel ma tkun semgħet dawn ix-xhieda partikolari jixdu viva voce.⁶

16. In oltre kif gie ritenut mil-Qorti fl-Appell Kriminali fis-sentenza fl-ismijiet *Il-Pulizija vs Joseph Thorne*,⁷

mhux kull konflitt fil-provi ghandu awtomatikament iwassal għall-liberazzjoni tal-persuna akkuzata. Imma l-Qorti, f'kaz ta' konflitt fil-provi, trid tevalwa l-provi skond il-kriterji enuncjati fl-artikolu 637 tal-Kodici Kriminali w tasal għall-konkluzzjoni dwar lil min trid temmen u f' hix ser temmnu jew ma temmnux'.

17. L-akbar sfida li jkollu kull Ġudikant hi li huwa jkun jixtieq dejjem jasal li jiskopri l-verita storika. Dan peress li l-evidenza li jkollu quddiemu kemm dik diretta, kif ukoll u, *a maggior ragione*, dik indiretta, mhux dejjem neċessarjament iwasluh għall-dik il-verita'. Xhud jista' jkun konsistenti kemm fil-veritajiet li jgħid kif ukoll fil-gideb li jista' jkun qiegħed jgħid. U huwa għalhekk li jeżisti wkoll ir-reat ta' spergħur għaliex il-Qrati mhux dejjem ikunu f'qagħda li jikxfu l-verita storika mix-xiehda tax-xhieda li jixhdu quddiemhom. U f'kull kaz, il-Qorti ma ghandhiex il-fakulta u s-setgħa li tidhol fil-profondita' tal-moħħ, qalb u kuxjenza tax-xhud li jkun xehed quddiemha b'mod li tkun tista' tistabilixxi ċ-ċertezza assoluta ta' dak li jkun qed jaħseb u jgħid billi taqralu moħħu u qalbu.

⁶ Ara is-sentenza fl-ismijiet *Il-Pulizija vs Joseph Bartolo* deciza mill-Qorti tal-Appell Kriminali nhar id-9 ta' Settembru 1999 ippreseduta mill-imhalled Vincent Degaetano.

⁷ Deciza fid-9 ta' Lulju 2003 mill-Qorti tal-Appell Kriminali Sede Inferjuri ippreseduta mill-Imhalled Joseph Galea Debono.

18. Mill-banda l-oħra l-evidenza indiretta, dik li tistrieħ prinċipalment fuq iċ-ċirkostanzi u li tkun bażata fuq l-analiżi taċ-ċirkostanzi partikolari tal-każ, għalkemm mhix giddieba, tista' tkun qarrieqa. Huwa għalhekk li dawn il-Qrati dejjem strahu fuq il-massima li biex l-evidenza ċirkostanzjali tkun is-sies ta' sejbien ta' htija, din trid tkun inevitabbilment univoka. Ċjoe li tipponta biss u esklussivament lejn direzzjoni waħda biss. U xejn hliefha. Ghax altrimenti, din it-tip t'evidenza tista' tiżvija lil Ġudikant mir-riċerka tiegħu tal-verita.

19. Il-Liġi penali **ma tehtiegħ** li biex persuna tiġi misjuba hatja tkun trid tiġi stabbilita s-sufficjenza probatorja taċ-ċertezza assoluta, u dan għaliex Qorti rari hafna tista' tkun konfrontata b'dan il-livell ta' prova. Fil-Liġi Maltija, bħal dawk li jsegwu l-proċedura penali innisla mis-sistema Anglo-Sassoni, huwa biżżejjed li Qorti ta' Ġustizzja Kriminali tkun konvinta lil hinn minn kull dubju dettat mir-raġuni mill-provi imresqa mill-Prosekuzzjoni, u li ma jkunux ġew newtralizzati fuq bażi ta' probabbilita' mid-Difiża, sabiex tkun tista' ssib htija.

20. Dawn il-provi pero jridu qabel xejn ikunu jirrispettaw ir-regoli stabbiliti tal-evidenza fi proċedimenti penali, ċjoe l-*Law of Evidence*. Jekk dawk il-provi jkunu jikkonsistu prinċipalment fuq il-verżjoni ta' xhud waħdieni, il-Qorti xorta waħda tista' tasal sa' dak il-grad ta' prova, jekk dak ix-xhud ikun ġie emnut, in kwantu f'din l-eventwalita, din ix-xieħda ssir biżżejjed biex tagħmel prova sħiħa u kompluta minn kollox, daqs kemm kieku l-fatt ġie ippruvat minn żewġ xħieda jew aktar u tkun tista' ssib htija fl-akkużat.

21. Izda jekk mill-banda l-oħra Qorti tkun teħtieg prova teknika jew xjentifika u għalhekk tkun teħtieg ħila jew sengħa speċjali, tkun teħtieg li tiġi magħmula perizja minn persuni kwalifikati fil-qasam partikolari li tkun tolqot dik il-prova. Fis-sistema penali Malti, mhux ammess li tiġi prodotta xiehda esperta *ex parte*. Il-periti nominati mill-Qorti, jitharku bħal xiehda oħra, u huma mistennija li fl-aħħar tal-perizja tagħhom jipproduċu rapport, bil-fomm jew bil-miktub, lill-Qorti li tkun hatrithom. Dawn ix-xiehda esperti jistgħu jixhdu dwar il-fatti u ċirkostanzi mistħarġa minnhom u li fuqhom ikunu bażaw ir-rapport tagħhom. Konsegwentement, a differenza ta' xiehda oħra, jistgħu jesprimu opinjoni fuq il-materja teknika li għaliha huma jkunu ġew maħtura. Fil-qadi ta' din il-mansjoni, dawn ix-xiehda jridu jaħilfu r-rapport tagħhom u meta jixhdu huma jagħmlu dan bil-ġurament.

22. Fattur ieħor importanti msemmi fil-Liġi Maltija huwa li meta dawn il-periti, matul ix-xogħol tagħhom ikunu ħadu informazzjoni mingħand persuni oħra fuq ċirkostanzi ta' fatt, dawn il-persuni għandhom jissemmev fir-rapport u jridu jiġi mismugħin fil-Qorti bħal kull xhud ieħor - dment pero li l-perit ma jkunx semgħa lil dawn ix-xiehda hu stess u bil-ġurament skont dak imsemmi fl-artikoli 650(5) tal-Kodiċi Kriminali. Eċċezzjonalment pero, jekk il-Qorti tħoss il-ħtieġa li dawn ix-xiehda jinstemgħu xorta waħda tista' tordna li jinstemgħu quddiemha. Dan jista' jiġri wkoll fuq talba tal-imputat. Biss bosta drabi jiġri li għali l-Qorti Maltin jippermettu lil professjonisti, b'mod partikolari dawk mediċi, li anke jekk ma

jkunux periti mahtura mill-Qorti, li jixhdu dwar konstatazzjonijiet ta' fatt li huma jkunu għamlu fuq il-persuna tal-vitma u li normalment ikunu ġew imniżla f'ċertifikat mediku li jkun ġie eżebit fl-atti.

23. Meta dik il-Qorti tkun għarblet kemm l-evidenza ordinarja kif ukoll dik esperta, kemm dik diretta u kif ukoll dik indiretta, biex tasal li ssib htija fl-imputat, il-Qorti tkun trid tkun żgura moralment, *sure* bl-Ingliż u fis-sistema Legali Ingliż,⁸ li l-każ seħħ skont kif tkun qed tipprospetta l-Prosekuzzjoni in bażi għall-provi ammissibbli li jitresqu quddiemha.

24. Il-grad ta' suffiċjenza probatorja *lil hinn minn kull dubju dettat mir-raġuni* huwa l-ogħla livell ta' prova li l-Liġi teħtieġ fis-sistema Ġuridiku Malti sabiex Qorti ta' ġustizzja kriminali tkun tista' ssib persuna akkużata haġja ta' reat. Huwa livell li ma' jeħtieġx iċ-ċertezza assoluta, iżda li huwa ogħla mill-bilanċ tal-probabbilitajiet. Fil-każ Ingliż *Majid*,⁹ Lord Moses stqarr hekk :

Judges are advised by the Judicial Studies Board, as they have been for many years, to direct the jury that before they can return a verdict of guilty, they must be sure that the defendant is guilty.

25. Inoltre, fil-ktieb tagħhom *The Modern Law on Evidence*, Adrian Keane u Paul McKeown¹⁰ jgħidu s-segwenti : -

In the wake of difficulties encountered with the formula of proof beyond reasonable doubt, Majid makes it clear that the direction on the criminal standard must adhere to the formula of proof by being "sure", in accordance with the longstanding advice given to judges by the Judicial

⁸ *R v Majid*, 2009, EWCA Crim 2563, CA at 2

⁹ *ibid.*

¹⁰ Oxford University Press, 2012, p. 106 – 108.

Studies Board. That advice currently contained in the Crown Court Bench Book, is simply that the prosecution prove their case if the jury, having considered all the relevant evidence, are sure that the accused is guilty. Further explanation is described as 'unwise'. If the jury are not sure then, they must find the accused not guilty.

26. Sabiex tara jekk dan il-livell ta' suffiċjenza probatorja intlaħaqx din il-Qorti trid, *inter alia*, tara jekk u safejn persuna tkun qed tixhed is-sewwa bil-prinċipji provduti lilha fl-artikolu 637 tal-Kodiċi Kriminali. Jekk il-Qorti tqis li, applikati dawn il-prinċipji, xhud ikun qiegħed jixhed is-sewwa, allura tkun tista' toqgħod fuq dak li jkun qed jgħid jew fuq parti minn dak li jkun qed jgħid skont il-każ. Jispetta dejjem lil min ikun irid jiġġudika l-fatti jiddeċiedi jekk, applikati dawn il-prinċipji, jemminx xhud f'dak kollu li jkun qed jgħid jew safejn jemmen minn dak li jkun qed jgħid, u dan japplika wkoll meta x-xhud ikun xhud waħdieni tal-fatti allegati.

27. Huwa biss meta jkun hemm **id-dubju veru, bażat fuq ir-raġuni, fuq is-sens komun u fuq il-buon sens, u fuq sħarriġ dettaljat u b'attenzjoni, b'diligenza u b'mod imparzjali tal-provi u l-argumenti kollha li jkunu ġew imresqin mill-Prosekuzzjoni u mid-Difiża** li jwassal sabiex dak il-livell ta prova lil hinn minn kull dubju dettat mir-raġuni jkun jista' jingħad li ma ntlahaqx u li allura, bħala konsegwenza, l-akkużat ikun irid jiġi dikjarat mhux hati tal-akkużi migjuba kontrih.

28. Illi l-partijiet fi proċeduri penali, il-Prosekuzzjoni *in primis*, u li għandha d-dmir li tipprowa l-każ tagħha lil hinn minn kull dubju dettat mir-raġuni, trid tosservanza dik li hija magħrufa bħala l-*best*

evidence rule, l-aħjar prova li tkun tista' tigi prezentata fil-każ konkret. Fis-sentenza fl-ismijiet *Ir-Repubblika ta' Malta vs George Spiteri* deciza mill-Qorti tal-Appell Kriminali, ġie ritenut is-segwenti:

Huwa principju fundamentali fil-process kriminali li l-ligi tesigi li kull min jrid jipprova xi haga, ghandu jressaq l-aħjar prova, u dan jista' biss jaqa' fuq prova sekondarja kemm il-darba din l-ewwel jew l-aħjar prova mhiex disponibbli. Hu veru wkoll, izda, li min ghandu jiggudika jista', skond il-ligi, u minkejja dan il-principju fundamentali appena msemmi, joqghod fuq ix-xhieda anke ta' persuna wahda jekk b'dak li tghid din il-persuna, jikkonvinci lill-gudikant sal-grad tal-konvinciment morali mill-htija tal-persuna akkuzata.

L-prova indizzjarja trid tkun wahda assolutament univoka, li tippona biss minghajr dubju dettat mir-raguni lejn fatt jew konkluzzjoni wahda. Ovvjament jekk fatt jew cirkostanzi jistghu ragjonevolment jinghataw aktar minn tifsira jew interpretazzjoni wahda, tkun li tkun, allura dik ma tkunx prova ndizzjarja tajba, skond il-ligi, sabiex in bazi taghha tista' tinstab htija. Kif tghid u titlob il-ligi, biex prova ndizzjarja tigi amnessa bhala prova valida fis-sens li wiehed jista' ragjonevolment jasal ghall-konkluzzjoni tieghu ta' htija in bazi taghha bla ebda dubju dettat mir-raguni, irid ikun moralment konvint minn dan ir-rekwizit ta' l-univocita' taghha, cioe' li dik il-prova tfisser biss u xejn aktar li l-akkuzat huwa hati ta' dak addebitat lilu w, allura, kull dubju ragjonevoli fir-rigward ghandu jmur favur l-akkuzat skond il-ligi.

Wiehed ghandu jkun ferm attent fl-apprezzament u nterpretazzjoni tal-prova ndizzjarja ghaliex ghalkemm din hi prova ferm importanti, u kultant anke aktar mill-prova diretta, pero', din hi prova li facilment tista' tqarraq lil dak li jkun qed jghamel l-interpretazzjoni w apprezzament taghha.¹¹

29. In oltre u aktar recentement fis-sentenza *Il-Pulizija vs Cyrus Engerer*, il-Qorti tal-Appell Kriminali rriteniet illi :

Biex wiehed jistabilixxi jekk l-provi cirkostanzjali huma univoci wiehed irid jara l-assjem ta' dawn ic-cirkostanzi migjuba bhala prova u li dan il-konvinciment morali huwa wiehed ibbazat sal-grad rikjest tal-prosekuzzjoni tac-certezza morali (u mhux dik assoluta) jew il-prova lil hinn minn kull dubbju dettat mir-raguni. In oltre il-konkluzzjoni biex tkun univoka mhux necessarjament trid tkun l-uniku xenarju li jista' jintlahaq

¹¹ Deciza nhar il-5 ta' Lulju 2002 mill-Imhallfin Noel Arrigo, Joseph A. Filletti u Patrick Vella.

izda trid tkun l-unika wahda li tista twassal ghal htija b'mod ragonevoli kontra dak li jkun. Fi kliem iehor jekk jinholoq dubbju dwar l-univocita tal-provi cirkostanzjali liema xenarju alternattiv ma jkunx wiehed ragonevoli, dan ma jistax iwassal sabiex il-Qorti tillibera a bazi tan-nuqqas ta' univocita.¹²

30. Kwindi minbarra r-regola li huwa mehtieg li tigi prodotta l-ahjar prova, jekk f'kaz partikolari jkun hemm evidenza li tkun cirkostanzjali, indiretta jew indizzjarja, huwa essenzjali li tali prova indizzjarja tkun b'sahhitha bizzejjed kif ukoll li tkun tippunta f'direzzjoni wahda u cioe' lejn il-htija tal-imputat u hadd iktar floku. Jekk mill-banda l-oħra l-prova indizzjarja ma tkunux univoka, ma tkunx tista' tagħmel prova in sostenn tal-htija tal-imputat.

31. Illi f'dan il-kaz, huwa importanti wkoll li din il-Qorti tirreferi għar-regola tal-*hearsay* u kif din tigi applikata fil-kamp penali Malti. Dan peress li parti mix-xiehda prodotti f'dan il-kaz jistrieħu esklussivament fuq dak li qalulhom il-protagonisti f'dan il-kaz,¹³ jew li qalulhom terzi persuni.¹⁴

32. L-artikoli 598 u 599 tal-Kodiċi ta' Organizazzjoni u Proċedura Ċivili (Kap 12) li jirregolaw il-*hearsay evidence*, u rezi applikabbli fi proċedimenti quddiem Qrati ta' Ġustizzja Kriminali bis-sahha tal-artikoli 520(1)(d) u 645 tal-Kodiċi Kriminali jghidu kif gejj:

598. (1) Bħala regola, il-qorti ma tihux qies ta' xiehda dwar fatti li x-xhud ighid li gie jafhom minghand haddiehor jew li qalhom haddiehor li jista' jingieb biex jaghti xiehda fuq daww ilfatti.

¹²Deċiża nhar it-8 ta' Mejju 2014 mill-Imhalled Michael Mallia.

¹³ Per eżempju dak li qalu l-appellant u l-parte civile lil Justin Abdilla u lil Claude Abela.

¹⁴ Per eżempju dak li qalet omm l-appellant lill-Pulizija li hadu l-kwerela ta' Claire-Ann Abela.

(2) Il-qorti tista', ex officio, jew fuq oppożizzjoni tal-parti, ma tħallix jew tiċhad li jsiru mistoqsijiet bi skop li jittiehdu xiehda bhal dawk.

(3) Iżda l-qorti tista' ġgiegħel lix-xhud li jsemmi l-persuna li mingħandha jkun sar jaf il-fatti li għalihom jirreferixxu dawk ilmistoqsijiet.

599. Il-qorti tista', skont iċ-ċirkostanzi, tippermetti xiehda fuq kliem haddiehor u tiehu qies tagħha, meta dan l-istess kliem haddiehor ikollu, fih innifsu, importanza sostanzjali, fuq il-meritu tal-kawża jew ikun jagħmel parti mill-meritu; inkella meta dan haddiehor ma jkunx jista' jingieb biex jixhed, u l-fatti jkunu tali li ma jkunux jistgħu jiġu ppruvati sewwa xort'ohra, l-aktar f'każijiet ta' twelid, ta' żwieġ, ta' mewt, ta' assenza, ta' servitù, ta' rjeh ta'immobbli, ta' pussess, ta' drawwiet, ta' grajjiet storiċi pubbliċi, ta' reputazzjoni jew ta' fama, ta' kliem jew fatti ta' nies li mietu jew li jkunu assenti u li ma kellhom ebda interess li jgħidu jew jiktbu l-falz, u ta' fatti ohra ta' interess generali jew pubbliku jew li jkunu magħrufa minn kulhadd.

33. Fil-kawża deciza minn din il-Qorti diversament presjeduta fl-ismijiet : *Il-Pulizija vs Janis Caruana* tal-14 ta' Meju 2012 mill-Imħallef Lawrence Quintano il-kwistjoni tal-*hearsay evidence* kienet ġiet indirizzata b' dan il-mod : -

21. Bir-rispett kollu, il-hearsay rule tagħna (fl-artikolu 599) mhix daqshekk rigida daqs kemm wiehed jahseb. Fil-fatt l-ewwel parti ta' dan l-artikolu jgħid hekk:

'599. Il-qorti tista', skont iċ-ċirkostanzi, tippermetti xiehda fuq kliem haddiehor u tiehu qies tagħha, meta dan l-istess kliem haddiehor ikollu, fih innifsu, importanza sostanzjali, fuq il-meritu tal-kawża jew ikun jagħmel parti mill-meritu; inkella meta dan haddiehor ma jkunx jista' jingieb biex jixhed, u l-fatti jkunu tali li ma jkunux jistgħu jiġu ppruvati sewwa xort'ohra.'

22. Fil-fatt fil-kawża 'Joseph Mary Vella et versus il-Kummissarju tal-Pulizija' il-Qorti Kostituzzjonali nhar it-13 ta' Jannar 1988 qalet hekk:

'Issa, fil-każ preżenti, si tratta ta' depożizzjoni ta' xhud dwar x'qallu haddiehor li ma jistax jiġi prodott minhabba li x-xhud ġie marbut bis-sigriet professjonali fuq l-identita' ta' dan il-haddiehor. Ċertament il-klem ta' dan il-haddiehor jistgħu, fiċ-ċirkostanzi tal-każ, ikollhom importanza sostanzjali fuq il-mertu tal-kawża. Għalhekk il-Qorti ma tara l-ebda raġuni l-ghala għandha tiddipartixxi mill-konkluzjoni tal-ewwel qorti (li tħalli lil dan ix-xhud jiddeponi).'

23. Ukoll fl-Ingilterra u f'Wales ir-regola tal-hearsay m'għadhiex stretta daqsa qabel. Il-Qorti Ewropea Dwar id-Drittijiet tal-Bniedem fil-każ ' Al-

Khawaja and Tahery versus the United Kingdom' tal-15 ta' Diċembru 2011 (deċiżjoni tal-Grand Chamber) qalet hekk f'pagrafu 130:

'However, the Court notes that the present cases have arisen precisely because the legal system in England and Wales has abandoned the strict common law rule against hearsay evidence. Exceptions to the rules have been created, notably in the 1988 and 2003 Acts, which allowed for admission of ST's statement in Al-Khawaja's case and T's statement in Tahery's case.'

24. Fil-każ ta' Al-Khawaja, ST kienet għamlet rapport lill-Pulizija numru ta' xhur sewwa wara li kienet allegatament assaltata minn tabib. ST għamlet suwiċidju qabel il-ġuri. L-Imħallef li ppresieda halla li jinqara r-rapport waqt il-ġuri u ta direzzjonijiet appożiti. (Ara paragrafi 9 -19 tal-istess sentenza). Il-Grand Chamber ma sabitx vjolazzjoni tal-artikolu 6 (ara par.158 tas-sentenza).

25. Issa, jekk wiehed janalizza s-sitwazzjoni fil-każ li jinsab fil-preżent quddiem il-Qorti, ir-rapport bl-ebda mod ma jgħid li min għamel ir-rapport dwar is-serqa indika lill-appellant. Kieku kien hekk ir-rapport kien ikun prova li sar it-tali kliem iżda mhux prova li l-appellant wettaq is-serqa għalkemm l-istess rapport kien ikun jista' jintuża biex jikkorobora provi oħra. (Ara: Subramianiam v Public Prosecutor (1956) 1.W.L.R.956 at 969, PC).2 Fir-rapport odjern m'hemmx xi allegazzjoni bħalma ma għamlet ST fil-każ 'Al-khawaja vs UK' jew xi sitwazzjoni simili għal dak li aċċettat il-Qorti Kostituzzjonali. Hawn għandna biss rapport li saret is-serqa, ta' xhiex, fejn u meta. Min għamel ir-rapport mhux Malti, ma semma lil ebda persuna bħala suspettat, u ma jistax joqgħod jingieb Malta biex jikkonferma li saret serqa ta' laptop. Terġa' min għamel ir-rapport ma joqgħodx f'xi pajjiż fil-viċin.

26. Għalhekk il-Qorti, wara li rat iċ-ċirkostanzi tal-każ, u wara li rat l-artikolu 599 tal-Kap 12 res applikabbli għall-Kap 9, qed tiddeċiedi li fil-proċess teżisti prova li hija ammissibbli. Ir-rapport huwa prova li saret is-serqa u ta' xejn aktar.

34.Oltre minn hekk fis-sentenza tal-Qorti Kriminali deċiża nhar l-24

t'Ottubru 2011 fil-kawża fl-ismijiet *Ir-Repubblika ta' Malta vs*

Mario Azzopardi gie deċiż is-segwenti : -

Li l-artikoli rilevanti dwar il-Hearsay Rule huma l-artikoli 598 u 599 tal-Kap 12 rezi applikabbli għall-Kap 9 bl-artikolu 645 tal-Kap 9.

Il-każ li mhux l-ewwel darba li gie citat b'approvazzjoni dwar il-hearsay rule f'kawzi ta' natura kriminali huwa Subramianiam v. Public Prosecutor fejn insibu dan il-kliem:

'Evidence of a statement made to a witness by a person who is not himself called as a witness may or may not be hearsay. It is hearsay and inadmissible when the object

of the evidence is to establish the truth of what is contained in the statement. It is not hearsay and is admissible when it is proposed to establish by the evidence, not the truth of the statement, but the fact that it was made. The fact that the statement was made, quite apart from its truth, is frequently relevant in considering the mental state and conduct thereafter of the witness or of some other person in whose presence the statement was made.'

Jekk wiehed jimxi mal-prinċipji ta' dan il-każ allura ċerti persuni li magħhom ikun tkellem l-allegat vittma jistgħu jkunu prodotti (per eżempju, psikologu, għalliem jew social worker, il-ġenituri jew qraba fil-qrib tal-allegat vittma). Dawn jistgħu jixhdu li l-allegat vittma tassew qal hekk. Tali xhieda hija biss prova li l-allegat vittma tassew qal hekk, iżda mhux li dak li qed jgħid l-allegat vittma huwa tassew minnu. Jekk wiehed jeżamina l-ewwel sentenza tal-artikolu 599 tal-Kap 12, wiehed jista' jikkonkludi li l-hearsay rule fil-Liġi tagħna mhix daqshekk assoluta. U filfatti hekk qalet il-Qorti Kostituzzjonali hija u tiddeciedi il-każ 'Joseph Mary Vella et versus Il-Kummissarju tal-Pulizija' (13 ta' Jannar 1988) fejn il-Qorti kkonfermat digriet tal-Prim'Awla biex jithalla jixhed Prokuratur Legali li kien marbut bis-sigriet professjonali. Dan thalla jixhed mingħajr ma kellu jikxef isem it-terza persuna li kienet qaltlu biex il-fatti li fuqhom kellhom jixhed il-Prokuratur Legali. Peress li d-depożizzjoni, li tista' tkun hearsay, tista' tkun prova diretta li ntqal xi haġa, ma tistax tiġi eskluża flistadju tal-eċċezzjonijiet preliminari.

F'dak li huma deċiżjonijiet kriminali, il-Qorti tagħna issa ilhom sew isegwu il-prattika dwar il-hearsay rule. (Ara dwar dan il-punt: *Ir-Repubblika versus Meinrad Calleja*). Reċentement il-Qorti tal-Appell Kriminali diversament preseduta qalet hekk:'

Fil-limit tal-użu li għamlet l-ewwel Qorti tal-okkorenza msemmija, ma hemm xejn irregolari. Hu ben stabbilit li waqt li prova hearsay ma hix prova tal-kontenut ta' dak li jiġi rapportat li ntqal, hi prova li dak rapportat li ntqal fil-fatti intqal fiċ-ċirkostanzi, data, post u hin li ntqal u in kwantu tali hi ċirkostanza li meħuda ma' provi u ċirkostanza oħra tista' wkoll tikkontribwixxi għall-apprezzament li tagħmel il-Qorti.' (1 t'April 2011 '*Il-Pulizija versus Fabio Schembri*' preseduta mill-S.T.O. il-Prim Imhalled Dr Silvio Camilleri).

35. Apparti dan fis-sentenza mogħtija mill-Qorti tal-Appell Kriminali fil-kawża fl-ismijiet *Ir-Repubblika ta' Malta vs Angelus Vella*, deċiża nhar it-30 ta' Lulju 2015, ir-regola dwar il-hearsay evidence ġiet spjegata b'dan il-mod kwantu sempliċi daqskemm ċar -

Ilu ben stabbilit minn din il-Qorti, kif anki rilevat mill-ewwel Qorti fis-sentenza tagħha, li mhux kull relazzjoni ta' x'qal haddieħor tikkonstitwixxi hearsay evidence iżda jekk dak rapportat hux hearsay evidence jew le

jiddependi mill-uzu li wiehed jippretendi li jsir minn dak rakkontat. Jekk dak rakkontat jigi prezentat bhala prova tal-kontenut tieghu allura dak ikun hearsay evidence u bhala tali inammissibbli izda jekk dak rakkontat jigi prezentat mhux bhala prova tal-kontenut tieghu izda bhala prova li dak li ntqal verament intqal fic-cirkostanzi ta' data, post u hin li fihom intqal allura dan ma jkunx hearsay evidence u huwa ammissibbli ghal certi ghanijiet legali legittimi bhal sabiex tigi kontrollata x-xiehda diretta tax-xhud li l-kliem tieghu ikun qieghed jigi rapportat jew, fic-cirkostanzi idoneji, anki sabiex tigi korroborata xiehda diretta oħra.

Ikkunsidrat : -

36. Illi mistqarra dawn il-principji regolaturi, din il-Qorti rat li l-Qorti tal-Magistrati ghamlet apprezzament approfondit tal-provi prodotti. Dan jirrizulta car minn dak li l-Qorti tal-Magistrati kitbet fis-sentenza tagħha. Aktar minn hekk dik il-Qorti kellha l-opportunita tad-deheb li kemm tara kif ukoll tisma' liz-zewgt protagonisti f'dan il-każ jixhdu quddiemha - haġa li din il-Qorti ma kellhiex, għajr hlief għall-video-recording tal-*video-conference* li saret biex ittiehed ix-xiehda ta' Claire-Ann Abela. Biss apparti dan il-*video-recording*, din il-Qorti ma kellhiex ukoll l-opportunita li tara x-xiehda tal-appellant u tax-xiehda l-oħra. Biss din hija Qorti ta' revizjoni, u in kwantu tali, kif intqal aktar il-fuq, ma taqbadx u tiddisturba l-apprezzament tal-provi magħmul mill-Qorti tal-Magistrati kif gieb u laħaq.

37. F'dan il-każ jirrizulta illi l-Qorti tal-Magistrati riedet tuża l-mezzi legali disponibbli għaliha tramite d-disposizzjonijiet tal-artikoli 637 u 638 tal-Kodiċi Kirminali biex tkun tista' tifli sew ix-xiehda tax-xhieda. U huwa preċizament dak li ghamlet dik il-Qorti f'dan il-każ.

Hija rat, semgħet u għarblet dak kollu li Abela u l-appellant qalu dwar l-incident de quo. Il-maġġor parti ta' dak li rriżulta lil dik il-Qorti kien jistrieħ fuq dak li xehdu dawn iż-żewġt xhieda.

38. Il-Qorti tal-Maġistrati għarblet ix-xiehda ta' dawn iż-żewġt xhieda kemm fiha nnifisha, kif ukoll meta mqabbla u mgħarbla ma xiehda oħra fil-proċess bħax-xiehda bl-affidavits tal-Pulizija, kif ukoll ma dik ħajja ta' Claude Abela u Justin Abdilla. Ir-riżultat ta' din l-analizi kienet li x-xiehda ta' Claire-Ann Abela ma kienetx biss *konsistenti* mal-provi l-oħra prodotti,¹⁵ iżda ukoll li kienet *kredibbli*. Il-Qorti tal-Maġistrati rat li l-verżjoni mogħtija minn Abela kienet b'saħħitha biżżejjed li, magħquda mal-provi l-oħra, kkonvincietha li Abela kien qiegħed jgħid il-verita dwar il-fatt li l-appellant kien refa' jdejh fuqha għalkemm mhux bil-mod daqshekk brutali li ddeskrivietu Abela.

39. Fi ftit kliem, fl-apprezzament tal-provi li għamlet il-Qorti tal-Maġistrati, din sabet li Abela nefhet u esagerat il-gravita tal-incident – iżda mhux li holqot jew immaginat l-incident. L-incident seħħ – iżda ma kienx b'mod daqshekk barbaru kif iddeskrivietu Abela. Jekk dik il-Qorti kienet konvinta, *sure*, sikura, li hekk kien il-każ, u li Abela kienet qed tghid il-verita dwar il-fatt li l-appellant refa' jdejh fuqha iżda mhux b'mod daqshekk gravi kif deskritt minn Abela, allura dan iwassal għall-konkluzjoni loġika li ladarba dik il-Qorti kellha s-setgħa li temmen lil dan ix-xhud, a differenza ta' xhieda jew evidenza oħra, kif ukoll li d-deċiżjoni dwar il-kredibbiltà tax-xiehda

¹⁵ Inter alia anke mill-kontenut tal-affidavits.

tithalla fid-diskrezzjoni ta' min għandu jiġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandhiex mis-sewwa jew hix konsistenti, u ta' fattizzi oħra tax-xhieda tiegħu, u jekk ix-xhieda hix imsaħħa minn xiehda oħra, u tač-čirkostanzi kollha tal-każ, allura dik il-Qorti setgħet mhux biss temminha b'dak il-mod, iżda wkoll li tikkonkludi li l-verżjoni mogħtija minn Abela, bil-caveat deskritt minn dik il-Qorti kienet veritjiera u taččetta li l-appellant refa' jdejh fuqha u kkaġunalha l-offiża ta' natura hafifa lamentata minn Abela u kontestata lill-imputat.

40. Minn dak miktub fis-sentenza, jirriżulta li dan l-eżerčizzju magħmul mill-Qorti tal-Maġistrati u mill-kummenti ta' dik il-Qorti fis-sentenza tagħha hija hadet qies tal-imġieba, kondotta u karattru ta' Abela u tal-appellant, tal-fatt jekk ix-xiehda tagħhom għandhiex mis-sewwa jew hix konsistenti, u ta' fattizzi oħra tax-xiehda ta' Abela u tal-appellant, u jekk ix-xiehda tagħhom hix imsaħħa minn xiehda oħra, u tač-čirkostanzi kollha tal-każ.

41. Wara li għamlet dak l-istħarriġ, din il-Qorti jidhrilha li l-Qorti tal-Maġistrati setgħet legalment u raġonevolment tasal għall-konkluzjoni li temmen li l-appellant kien ikkaġuna offiża ta' natura hafifa fuq il-persuna ta' Abela għalkemm mhux bil-mod esagerat deskritt minnha. Biss jirriżulta li l-Qorti tal-Maġistrati qieset ix-xiehda ta' Abela bħala li kienet konvinčenti hafna.

42.Kif intqal minn Lord Hoffman fil-każ *Re B (Children) (Sexual Abuse)*:¹⁶

If a legal rule requires a fact to be proved, (a 'facts in issue') a judge or jury must decide whether or not it happened. There is no room for finding that it might have happened. The law operates a binary system in which the only values are 0 and 1. The fact either happened or it did not. If the tribunal is left in doubt, the doubt is resolved by a rule that one party or the other carried the burden of proof. If the party who bears the burden of proof fails to discharge it, a value of 0 is returned and the fact is treated as not having happened. If he does discharge it, a value of 1 is returned and the fact is treated as having happened.

43.Il-mument li l-Qorti tal-Maġistrati għażlet, kif kellha l-jedd li tagħmel, li fil-kuntest kollu tal-provi mresqa f' dan il-każ, temmen il-verżjoni li ta' Abela b' caveat, skont il-kriterji msemmija aktar il-fuq, allura qieset dik il-verżjoni ta' Abela bħala prova sħiħa u kompluta b' mod li hassitha konvinta żgura moralment, *sure*, sikura lil hinn minn kull dubju dettat mir-raġuni li l-fatti tal-każ sehhew skont kif rakkuntat minn Abela pero b' mod anqas brutali u mhux kif stqarr l-appellant li jista' jkun li laqatha xi mkien f' ġisimha fil-kommozzjoni li nqalegħet meta gie huha Claude biex jidhol fil-kamra tagħhom.

44.Din il-Qorti jidhrilha li l-Qorti tal-Maġistrati kienet fl-aħjar posizzjoni biex tkun tista' tevalwa din ix-xieħda tax-xieħda li xehdu f' dan il-każ. Dik il-Qorti kellha l-benefiċċju li tara kemm lil Abela u lil-appellant jixhdu quddiemha, haġa li din il-Qorti ma setgħetx tagħmel. Din il-Qorti għalhekk trid tagħti l-piż xieraq lill-evalwazzjoni li kellha l-opportunita tagħmel il-Qorti tal-Maġistrati minn dak li rat quddiemha stess. Il-Qorti tal-Maġistrati kienet

¹⁶ 2009, 1 AC 11.

għalhekk *ben piazzata* biex tqis il-provi kollha in kwantu għexet personalment il-proċess quddiemha.

45. Kemm dan l-eżerċizzju tal-Qorti tal-Maġistrati huwa meħtieġ, jgħid ukoll mill-ġurisprudenza Maltija, bħal fil-kawża *Il-Pulizija vs Lorenzo Baldacchino* deċiża mill-Qorti Kriminali bħala Qorti tal-Appell deċiża nhar it-30 ta' Marzu 1963 mill-Imħallef William Harding fejn intqal is-segwent i : -

Lanqas hu traskurabili l-fatt li l-ewwel Qorti kienet impressjonata bil-mod serju u sod li bih xehdet din Consiglia kif hemm rikordat fis-sentenza stess. Ma hemmx bżonn jinghad li l-komportament tax-xhud (*demeanour*) hu fattur importanti ta' kredibilita (ara Powell, *On Evidence*, p. 505), u kien, għalhekk, li inghad mill-Qorti Ingliżi segwiti anki mill-Qorti tagħna, illi "great weight should be attached to the finding of fact at which the judge of first instance has arrived" (idem, p. 700), appuntu għaliex "he has had an opportunity of testing their credit by their demeanour under examination". Għalhekk, kontra l-imputat hemm oltre dak ti sejjer jinghad, dawn iż-żewġ xhidiet li ma gewx bl-ebda mod żvalorizzati, u li jassodaw pjenament l-imputazzjoni;

46. Illi ma giex kontestat f' dan il-każ li Claire-Ann Abela kienet sofriet l-offiża ta' natura hafifa indikata mit-Tabib K. Causon fiċ-ċertifikat maħruġ a fol 9. Dan jgħid li fit-23 ta' Settembru 2018 fl-16:30, Claire-Ann Abela giet dijanjostikata b'żewġ tbengiliet fuq in-naħa ta' quddiem tal-koxxa l-leminja kif ukoll bi tbengila żghira fuq imnehirha. Dawn il-grieħi kienu klassifikati bħala ta' natura hafifa. Hekk jidher ukoll li dehru lill-Qorti tal-Maġistrati minn dak kontenut fis-sentenza tagħha.

47. Wara li din il-Qorti ezaminat sewwa dawn il-provi u l-argumenti kollha imresqin f' dan il-każ, hija tara li in bażi għal dawn il-provi u l-argumenti, il-Qorti tal-Maġistrati (Malta) setgħet legalment u

ragonevolment tasal għall-konkluzjoni li temmen il-verżjoni ta' Abela aktar milli dik tal-appellant. F'dan is-sens għalhekk l-ewwel aggravju tal-appellant qeghed jiġi respint.

Ikkunsidrat : -

48. Illi b' mod sussidjarju l-appellant qiegħed jitlob li l-piena imposta fuq tiġi ridotta. F'dan il-każ l-appellant gie liberat bil-kundizzjoni li ma jagħmilx reat ieħor fi żmien sitt xhur ai termini tal-artikolu 22 tal-Kapitolu 446 tal-Liġijiet ta' Malta. L-appellant itenni li l-piena ma għandhiex isservi ta' vendikazzjoni kontra l-hati. U fuq dan il-punt huwa għandu raġun. Dan peress li l-gustifikazzjoni tal-piena fl-eżercizzju tad-Dritt Penali modern hija pernjata fuq tliet principji kardinali u tiffoka fuq tliet effetti principali, jiġifieri l-effett :

- (a) Retributtiv;
- (b) Preventiv; u
- (c) Riedukattiv jew rijabilitattiv tal-piena

49. L-aspett retributtiv tal-piena huwa, skont il-gurista Francesco Carnelutti, dak li jservi biex jirristabilixxi moralment is-sitwazzjoni għal kif kienet qabel ma seħhet il-hsara bil-kommissjoni tar-reat. Il-hati jrid jagħmel tajjeb għall-azzjoni vjolattiva tad-dritt penali kommessa minnu u li tkun kisret il-paċi u trankwillita' soċjali.

50.L-aspett preventiv tal-piena huwa dak li jrid jassigura li l-piena tkun strument li bih, grazzi għal biza li s-sanzjoni li tkun tista' tingħata toħloq f'moħħ il-persuni, b'mod li dak li jkun jerga jaħsibha darbtejn qabel ma jikkommetti reat. Fi kliem ieħor, minħabba l-biza li teħel il-piena, persuna tiġi mgeghela tixtarr sew il-konsegwenzi t'egħmilha **qabel** ma twettaq l-att kriminuz.

51.L-effett preventiv għalhekk huwa dupliċi : wiehed ta' natura ġenerali u l-ieħor ta' natura speċjali. L-effett preventiv ġenerali huwa dak li bis-saħħa tal-liġi penali li tistabbilixxi l-piena, l-kollektivita tiġi kemm jista' jkun miżmuma milli tikkommetti reati minħabba l-biza li tinkorri fil-piena jekk tinstab haġja. Aktar ma dik il-piena tiġi applikata fil-prattika, aktar dak l-effett preventiv ġenerali jkun lahaq il-mira tiegħu. L-aspett preventiv speċjali huwa dak li japplika għall-ħati innifsu, li jkun esperjenza fuqu personali l-effetti tal-piena, b'mod li darb'ohra jerga jaħsibha sew qabel ma jagħzel li jikser il-Liġi. Jekk il-kollektivita tiflef din il-biza mill-piena minħabba li l-Liġi penali tibda' titnaqqar fil-kwalita jew kwantita tal-piena jew inkella minħabba li l-pieni ma jgux applikati bir-rigrosita dovuta għall-fattispecie tal-każ, allura ma jkun hemm xejn li jgiegħel lill-kollektivita milli tiddeżisti għax jekk tiddelinkwi mingħajr konsegwenza jew b'konsegwenza zghira, isir konvenjenti għall-kollektivita' li tiddelinkwi. Dan iwassal għal proliferazzjoni ta' delinkwenza b'konsegwenzi nefasti għall-interessi tal-istess kollektivita'. Il-kollektivita' allura teħtieġ li l-piena jkollha aspekt preventiv li jkun effettiv u effikaċi meħtieġ għall-eżistenza paċifika tal-istess kollektivita. Altrimenti, il-kollass.

52. Finalment hemm l-aspett riedukattiv u rijabilitattiv tal-piena, li tikkoncentra mhux daqstant fuq l-aspett tal-ħtija speċifika tal-ħati u li għaliha tkun immirata l-azzjoni repressiva tal-piena, daqskemm fuq l-aspett ta' trattament terapewtiku individwali, immirat lejn ir-rijabilitazzjoni tal-ħati. Dan l-aspett rijabilitattiv huwa kruċjali għall-kollektivita in kwantu jgħin lill-ħati jgħaddi minn proċess ta' riforma tiegħu innifsu biex jgħinu jinqata' mir-raġunijiet u l-kundizzjonijiet li jkunu wasluh biex jiddelinkwi, billi jagħraf iqum fuq saqajh, billi jibni ħajtu mill-ġdid u ma jibqax aktar ta' theddida għas-soċjeta bħal meta kien fil-mument meta jkun iddelinkwa.

53. F'dan il-kuntest il-piena għandu jkollha effetti riedukattivi u korrezzjonali fuq il-ħati. Izda aktar minn hekk il-ħati għandu jkollu dawk l-istrutturi maħsuba mill-Istat biex ikun jista' jwettaq dan il-perkors rijabilitattiv u jiġi mgħejjun itejjeb l-imġieba tiegħu b' mod li għalhekk ikun jista' jerga jiġi reintegrat fis-soċjeta, billi jiġi riedukat, imħeggeġ jizviluppa t-talenti u l-abbiltajiet tiegħu, inkoraġġit jaħdem biex ikollu biex jerga jibni ħajtu, jkollu biex jgħix diċenti, ma jkollux għalfejn jiddelinkwi u jkollu wkoll minn fejn għad-danni li jkun ikkawża b'egħmilu. F'dan is-sens allura l-Carnelutti jtenni li l-piena hija distinta mill-kastig, għalkemm għandha effikaċja repressiva. Konsegwentement il-piena mhix vendetta, hija distinta mill-kastig izda għandu jkollha effikaċja repressiva fl-istess waqt.

54.F'appell magħmul mill-piena, il-Qorti tal-Appell Kriminali trid tistharreġ jekk il-Qorti tal-Maġistrati kienetx legalment żbaljata fil-prinċipju jew erogatx piena li kienet manifestament eċċessiva. Kif ġie mistqarr mill-Qorti tal-Appell Kriminali (Superjuri) fil-kawża fl-ismijiet *The Republic of Malta vs Kandemir Meryem Nilgum and Kucuk Melek* deċiża nhar il-25 t'Awissu 2005 :

It is clear that the first Court took into account all the mitigating as well as the aggravating circumstances of the case, and therefore the punishment awarded is neither wrong in principle nor manifestly excessive, even when taking into account the second and third grounds of appeal of appellant Melek. As is stated in Blackstone's Criminal Practice 2004 (supra):

"The phrase 'wrong in principle or manifestly excessive' has traditionally been accepted as encapsulating the Court of Appeal's general approach. It conveys the idea that the Court of Appeal will not interfere merely because the Crown Court sentence is above that which their lordships as individuals would have imposed. The appellant must be able to show that the way he was dealt with was outside the broad range of penalties or other dispositions appropriate to the case. Thus in Nuttall (1908) 1 Cr App R 180, Channell J said, 'This court will...be reluctant to interfere with sentences which do not seem to it to be wrong in principle, though they may appear heavy to individual judges' (emphasis added). Similarly, in Gumbs (1926) 19 Cr App R 74, Lord Hewart CJ stated: '...that this court never interferes with the discretion of the court below merely on the ground that this court might have passed a somewhat different sentence; for this court to revise a sentence there must be some error in principle.'" Both Channell J in Nuttall and Lord Hewart CJ in Gumbs use the phrase 'wrong in principle'. In more recent cases too numerous to mention, the Court of Appeal has used (either additionally or alternatively to 'wrong in principle') words to the effect that the sentence was 'excessive' or 'manifestly excessive'. This does not, however, cast any doubt on Channell J's dictum that a sentence will not be reduced merely because it was on the severe side - an appeal will succeed only if the sentence was excessive in the sense of being outside the appropriate range for the offence and offender in question, as opposed to being merely more than the Court of Appeal itself would have passed."²

This is also the position that has been consistently taken by this Court, both in its superior as well as in its inferior jurisdiction.

55. Mill-banda l-oħra din il-Qorti trid tagħmel l-evalwazzjoni tagħha dwar jekk il-Qorti tal-Maġistrati applikatx piena li kienet manifestament eċċessiva meta wiehed jieħu kont ukoll tal-aspetti retributtivi u preventivi tas-sentenza emessa minnha. Kif intqal aktar il-fuq fl-appell *Kandemir* u li gie wkoll imbagħad ribadit fl-appell superjuri *Ir-Repubblika ta' Malta vs Marco Zarb*, deċiża nhar il-15 ta' Diċembru 2005, din il-Qorti bhala Qorti ta' appell ma tiddisturbax is-sentenza mogħtija mill-Qorti tal-ewwel istanza sempliciment għaliex kienet tippreskrivi piena li kienet għola minn dik li din il-Qorti kif komposta kienet kieku tagħti kieku kienet hi li qegħda teroga l-piena. Biex l-appell jirnexxi, kien meħtieġ li l-appellant juri li l-piena mogħtija mill-Qorti tal-Maġistrati kienet toħroġ barra mill-parametri tal-piena jew mizuri applikabbli għall-każ. Din il-Qorti ma tinterferix ma pieni li ma jkunux jidhru li huma żbaljati fil-prinċipju, għalkemm ikunu jidhru li huma pieni ħorox għal xi Ġudikanti. Biex piena mogħtija minn Qorti tal-Ewwel Istanza tkun tista' tiġi mibdula jrid jiġi pruvat li kien hemm xi żball fil-prinċipju wara l-emanazzjoni ta' dik il-piena. Il-Qorti tal-Appell Kriminali fl-Ingilterra żviluppat ukoll il-kuncett ta' sindakabilita tal-piena tal-Qorti tal-Ewwel Istanza fil-każ li din tkun eċċessiva jew manifestament eċċessiva. Biss dan ma jfissirx li sempliciment għax sentenza tkun tidher li hija fuq in-naħa aktar severa din tkun tissodisfa dan it-test tal-eċċessivita jew eċċessivita manifesta. Anzi dik il-Qorti ttenni li appell fuq tali piena jkun jista' jiġi milqugħ jekk jirrizulta li s-sentenza tkun barra l-parametri tal-piena li tkun applikabbli :

a. għall-offiża in kwistjoni u

b. għaċ-ċirkostanzi tal-ħati

u mhux għaliex tkun piena li tkun għola minn dik li kieku l-Qorti tal-Appell kienet teroga għall-kaz in kwistjoni.

41. Dawn il-principji ġew ukoll imħadnin minn din il-Qorti, kolleġjalment komposta fis-sentenza *Ir-Repubblika ta' Malta vs Carmen Butler et* deciza nhar is-26 ta' Frar 2009 fejn ġie mistqarr ukoll is-segweni :

8. Fil-verita`, dawn il-principji huma rifless tal-principju l-iehor li meta jkun hemm sentenza li tigi appellata mill-hati, il-Qorti tal-Appell Kriminali, bhala regola, ma tid-disturbax il-piena erogata mill-ewwel qorti sakemm dik il-piena ma tkunx manifestament sproorzjonata jew sakemm ma jirrizultax li l-ewwel qorti tkun naqset milli taghti importanza lil xi aspekt partikolari tal-kaz (u anke, possibilment, lil xi cirkostanza sussegwenti ghas-sentenza ta' l-ewwel qorti) li kien jincidi b'mod partikolari fuq il-piena. S'intendi, kif diga` nghad, "sentencing is an art rather than a science" u wiehed ma jistax jippretendi xi precizjoni matematika jew identita` perfetta fit-tqabbil tal- fatti ta' kaz ma' iehor jew tal-piena erogata f'kaz ma' dik erogata f'kaz iehor.

42. Il-ġurisprudenza prevalenti f'dan il-kuntest, tgħallem li meta Qorti tigi biex teroga piena trid tiehu kont taċ-ċirkostanzi kollha li jsawru l-kaz, jiġifieri dawk tal-vitmi, l-interessi tal-komunita kollha kemm hi, kif ukoll dawk tal-ħati. F'dan is-sens, kemm il-ġurisprudenza lokali kif ukoll dik Ingliża tistabbilixxi li fl-eżercizzju ta' revizjoni imħolli lilha, il-Qorti tal-Appell Kriminali trid tistharreġ appell fuq il-piena inflitta kemm billi tqis iċ-ċirkostanzi kollha prevalenti li l-Qorti tal-Ewwel Istanza setgħet kienet f'qagħda li tara, kif ukoll, skont kif imsemmi fis-sentenza *Butler* tqis *anke, possibilment, lil xi cirkostanza sussegwenti ghas-sentenza ta' l-ewwel qorti.*

43. Il-ġurisprudenza tgħallem ukoll li **bħala regola**, każijiet t'offiżi fuq il-persuna għandhom ikunu puniti b'piena karċerarji effettivi.¹⁷ Fil-prinċipju għalhekk il-piena erogata mill-Qorti tal-Maġistrati għalkemm ma kienetx dik indikata mill-ġurisprudenza, kienet xorta waħda piena li setgħet tiġi erogata fiċ-ċirkostanzi ta' dan il-każ. Dan peress li biex persuna tikkwalifika għal ordni ta' liberazzjoni kondizzjonata il-Qorti tal-Maġistrati riedet tkun sodisfatta li l-appellant kien ġie dikjarat ħati ta' reat (li ma kienx reat punibbli biss b'multa jew ammenda) u li ma kienx reat li minbarra żjieda fil-piena minhabba fit-tkomplija jew dikjarazzjonijiet preċedenti ta' ħtija, kien punibbli bi prigunerija għal żmien iktar minn seba' snin. Fil-fatt f'dan il-każ hekk jirriżulta. Inltre dik il-Qorti qieset li fil-qies taċ-ċirkostanzi tal-każ, inkluża x-xorta tar-reat u l-karattru tal-ħati, ma kienx spedjenti li twaħħal piena; kif ukoll li ordni ta' probation, ordni ta' servizz fil-komunità jew ordni ta' probation u servizz ma kienux adatti. Hawnhekk anke jekk, *gratia argomenti*, din il-Qorti tista' ma taqbilx mal-apprezzament tal-Qorti tal-Maġistrati dwar dan il-punt, hija xejn ma tista' quddiem id-diskrezzjoni legittimament eżerċitata minn dik il-Qorti.

44. Il-Qorti tal-Maġistrati għażlet dik il-miżura alternattiva għall-piena ta' prigunerija u dan setgħet tagħmlu fiċ-ċirkostanzi tal-każ għax ma kienetx vjetata li tagħmlu mill-ġurisprudenza; għalkemm din

¹⁷ Ara *Il-Pulizija vs Mariano Camilleri* deċiża minn din il-Qorti diversament presjeduta nhar it-8 ta' Frar 2002, kif ukoll *Il-Pulizija vs Youssef Mbarrek* deċiża minn din il-Qorti diversament presjeduta nhar l-4 ta' Ġunju 2010.

tesprimi preferenza għal piena karċerarja f'każijiet ta' din in-natura. Fi kwalunkwe każ dan mhux appell mill-Avukat Ġenerali fejn il-piena setgħet tiġi awmentata. Mill-banda l-oħra dan iwassal għall-konkluzjoni loġika li fiċ-ċirkostanzi tal-każ, il-piena erogata bl-ebda mod ma tista' titqies li kienet xi piena manifestament eċċessiva.

Decide

Għaldaqstant, għall-motivi premissi, din il-Qorti tiċhad l-appell u tikkonferma s-sentenza appellata.

Aaron M. Bugeja

Imħallef